

FTIT TAL-KUMMENTI

Il-lum hawn hafna li jiktbu bil-Malti, min għax iħobb l-ilsien tagħna u min għax ix-xogħol tiegħu jitlob hekk. Il-kitba bil-Malti daħlet fil-ħajja tan-nazzjon u hadd u xejn ma jista' jaqlagħha. Imma biex din il-kitba bil-Malti taqdi sewwa lil min jiktibha u lil min jaq- raha, jeħtieġ li tkun taht sura li biha jinqeda l-poplu, jiġifieri taht għamla popolari u kurrenti u skond kif titlob l-ortografija Maltija.

Għalhekk, biex ingibu ftit eżempji, il-kelmiet *eżercitu*, *kapitolu*, *eligibili*, huma miktubin hażin għax bħala regula, wara l-aċċent toniku l-kelma (*wkoll jekk ta' nisel romanz*) m'għandhiex ikollha ħlief sil- laba waħda; jiġifieri dawk il-kelmiet għandhom jinkitbu *eżerċtu*, *ka- pitlu*, *eligibbli*, kif jinstemgħu f'halq il-poplu Malti. Hekk ukoll il- kelmiet *kaġonati*, *bażati*, *konsiderati*, *proveduti*, fil-Malti għandhom jinkitbu *ikkaġunati*, *ibbażati*, *ikkunsidrati*, *ipprovduti*, fuq l-istess għamla ta' *issentenzjati*, *ikkundannati*. Dawn il-verbi jibnu l-forma partiċipjali tagħhom fuq il-perfett: *ikkaġuna*, *ikkunsidra*, eċċ bis-suf- fiss *at* fis-sing. u *ati* fil-plur.

Minn hekk naraw kemm tiswa l-ortografija biex il-Malti jinkiteb kif jixraq, iżda jeħtieġ ukoll li ma niżbaljawx fis-sintassi; din imissha dejjem iżzomm il-għamla Maltija. Għandna niftakru li l-ilsien tagħna għandu r-regula tiegħu bħalma għandhom ilsna oħra u għalhekk ma jistax jinkiteb bir-reguli ta' ilsna barranin. Min jikteb hekk ikun qie- għed juri kemm ma jinqalax fil-kitba Maltija.

Biex infissru ruħna aħjar ingibu xi ftit frażijiet u kostruzzjonijiet: *Aktarx għandhom—jista' sew ikollhom*. It-tieni frażi ma tagħtix is- sens ta' l-ewwel, li hi iktar ċara u sintattikament tajba.

Ġew *attirati* flok *attirajna*. Il-kostruzzjoni ta' *ġew attirati* hi kollha kemm hi Taljana. Skond ir-regula tagħna, fejn ma nistgħux nin- qdew bil-passiv Malti ta' verb imnissel, ninqdew sintattikament bil-plural ta' l-Imperfett jew Perfett: *nattiraw* jew *attirajna*. Eż: *Nattiraw*, jew *niġbdu l-attenzjoni*; jew b'kostruzzjoni diretta: *Il- Gvern jattira jew jiġbed l-attenzjoni*.

Immunnizzazzjoni mill-(mard?). Protezzjoni (Harsien) għandha sens differenti minn *immunizzazzjoni*.

Li jirreġistraw flok *irreġistrati* ma tagħtix is-sens tal-kelma partiċi- pjali *registered* fl-Ingliż. Fil-Malti l-espressjoni li *jirreġistraw* għandha azzjoni attiva u l-verb jitlob l-oġġett e.g. *jirreġistraw isimhom*. Għalhekk aħjar tintuża l-espressjoni Maltija: *jinkitbu*.

Jaraw li jkunu zguri. Din l-espressjoni mhix idjomatika u ma jidhirx li għandha s-sens originali tat-test. *Jiżguraw irwieħhom* hija es- pressjoni sintattikament aħjar; riflessiv li daħal fl-użu tas-sintassi Maltija.

Sejra issa ssir flok *Issa se ssir*, ma tagħtix is-sens ta' azzjoni fil-qrib (*futur prossimu*), imma aktarx ta' azzjoni minnufih (*immedjata*).

Il-futur qrib jiffisser tajjeb fil-Malti bil-forom apokopati ta' ser jew se'r jew bil-particelli se, sa.

Fl-espressjoni *jiftiehm* bejniethom, wiehed irid jara hemmx is-sens tat-test originali skond it-tifsira tal-frazi: *li jintlahaq ftehim*.

Għawdex, il-Gżira Oġhna. (Sister Island, Isola Sorella). Oġhna hija fil-possessiv ta' l-Ewwel persuna plur, filwaqt li fl-Ingliż Sister u fit-Taljan *sorella* jirriferejxu, bhala nomi f'appożizzjoni, għat-tielet persuna *Gżira*. Sintattikament trid tiffisser hekk: *Għawdex oġh, jew hu l-Gżira ta' Malta*.

Fil-Malti ċerti espressjonijiet u frazijiet idjomatiċi ma jistgħux jużaw l-istess kelma, għalkemm il-kelma tkun tfisser l-istess haġa, bħal *kelmiet jum u ġurnata*. Hekk ahna ngħidu *jumejn* (mhux *ġurnatejn*), *ħamest ijiem, għaxart ijiem*. Iżda mbagħad nistaqsu: "*Kemm-il ġurnata* (Mhux *kemm-il jum*) domt? L-użu tal-kelmiet *jum, jiem; ġurnata, ġranet* imur ma' l-użu ta' l-espressjoni idjomatika; u għalhekk użu bħal dan ma jammettix impożizzjonijiet li assolutament tinqeda b'kelma flok oħra kontra n-natura tal-lingwa u l-prinċipji tal-lingwistika.

Hawn ukoll dawk li hekk jew hekk, iridu jdahħlu kliem barrani fil-kitba tagħna. Kieku jagħmlu hekk bil-għaqal u skond il-ħtieġa, ma jkunux ta' min ilumhom għax l-ilsien tagħna bhala ilsien ħaj ta' poplu progressiv, dejjem sejjer jiddakkar u jintrifed minn kliem barrani l-aktar fil-qasam tat-teknoloġija u xjenza. Iżda dawn il-kittieba li qegħdin insemmu flok ma jhallu l-ilsien tagħna jnaqqar dak li hu jeħtieġ mill-barrani, tarahom ideffsulu u jwikkulu kliem li ma għandux bżonn u hekk huma joħolqu xejra ta' kitba li mhix espressjoni tal-poplu, imma għandha għamla ibrida li tagħmel għajb lill-ilsien tagħna għax tagħtih sura ta' ilsien imlaqqat.

Għalhekk wiehed ma jkunx jagħmel ġieħ lill-ilsien Malti jekk flok il-kelmiet: *dmirijiet, dan l-aħħar, ftehim, ħeles, ħa sehem jikteb doveri, reċentement, akkordju, eżenta, tipparteċipa* li qajla huma magħrufa popolarment. Hekk ukoll il-kelma *vizita* ma jixraqx tin-tuża flok il-kelma komuni Maltija *żjara*.

Barra dan, ħafna drabi l-kliem barrani ma jkunx fih is-sens meħtieġ e.g. *Kiseb u Ottiena. Kiseb somma, ottiena permess*. Il-kelma *adegwata* barra li mhix kelma fl-użu tal-poplu, ma twegħibx għas-sens tal-kelma *xierqa*. *Xierqa* għandha s-sens ta' *convenevole* fit-Taljan, waqt li *adegwata* għandha s-sens ta' *proporzjonata*. Hekk ukoll il-kelma *ħafna* ma tfissirx *diversi*; kif il-kelma *għarr* ma tfissirx *trasport*: *għarr* f'sens ġenerali, *trasport* f'sens uffiċjali jew speċifiku, tekniku. Eż: *Għarr ta' merkanzija, Uffiċċju tat-Trasporti*. Anqas il-kelma *pedament* ma għandha s-sens ta' *struttura*, kif anqas l-espressjoni ta' *ħsieb* ma tfisser *serja*. Bejn il-kelmiet *ewlenija* u *prinċipali* hemm differenza fl-użu tagħhom; hekk għandna ngħidu *Il-Kap Prinċipali* mhux *Il-Kap Ewlieni*. *Ewlieni* hi forma aġġettivali ta' l-ewwel fost dawk li jiġru

jew jitellqu, *l-ewwel fost oħrajn*. Wieħed irid jifhem ukoll li l-kelma *konsiderazzjoni* ma tistax tkun mibdula ma' *attenzjoni*.

Il-Maltin is-sengħa tal-bidwi jafuha bħala *biedja* mhux *agrikultura*. Bħalma hadd ma jghaddilu minn moħħu li jsejjaħ *bidwi* flok *agrikultur*; hekk ma għandniex niktbu *agrikultura* *biedja*.

L-ilsien tal-pajjiż hu dak li jitkellem bih il-poplu u hadd ma għandu l-jedd iġħawweġ jew iħassar dak li jrid il-poplu; għalhekk jagħmlu ħażin dawk li jridu jdaħħlu kliem barrani fejn ma hemmx ħtieġa, kif ukoll dawk li jridu jinqadew bi kliem safi li l-poplu warrab fuq l-ixkaffa. Min jagħmel hekk ikun qieghed jaħli ż-żmien u jħabbel moħħu fuq ħwejjeg ta' bla fejda, filwaqt li l-lum fiż-żmien li għaddej minn fuqna, imissna nħaddmu moħħna biex neħilsu 'l Malta mill-qagħda mwiegħra li tinsab fiha u mhux ninħlew fuq dawn l-intietef.